



Kunngerðablaðið A

2025

Givið út 2. mai 2025

Nr. 69

30. apríl 2025

Kunngerð um broyting í kunngerð um skipanir til upphiting við hitapumpum (Treytir til jarðhitaboringar, krøv um skrásetingar og gjald)

§ 1

Í kunngerð nr. 101 frá 15. oktober 2012 um skipanir til upphiting við hitapumpum, sum broytt við kunngerð nr. 118 frá 31. juli 2017, verða gjørdar hesar broytingar:

1. Í § 1 verður aftan á stk. 1 sum nýtt stk. sett:
“Stk. 2. Installatørur leggur uppskot til staðseting av boriholi í telduskipanina hjá Umhvørvisstovuni, tá umsókn um boriloyvi verður latin kommununi.”
Stk. 2 og 3 verða eftir hetta stk. 3 og 4.
2. § 3, stk. 1 verður orðað soleiðis:
“Tá boriholið til jarðhitaskipan er borað, skal brunnborarin skráseta upplýsingarnar, nevndar í nr. 1-3, í telduskipanina hjá Umhvørvisstovuni. Upplýsingarnar eru:
1) longd av stálrøri frá yvirflatu og niður á hellu,
2) samlað longd av boriholi, og
3) vatnmongdum í litrum pr. tíma á ymsum dýpdum.”
3. § 9 verður orðað soleiðis:
“§ 9. Krøv til boring av holi til lodrætta jarðhitaskipan eru, at:
1) kompressari, borivognur og aðrar maskinur, sum verða brúktar til boriarbeiðið, skulu vera CE merktar,
2) súgvandi tilfar skal altíð vera tøkt á arbeiðsplássinum,
3) borievja frá boringini skal burturbeinast á tyrvingarplássi ella fáast til haldar á annan tryggan hátt, soleiðis at hetta ikki kemur út í nærumhvørvið, t.e. áir, lækir, kloakkir ella út í lendið,
4) borievja kann burturbeinast í kloakk ella út í lendið, um kommunan gevur loyvi til tess. Verður borievja burturbeind út í lendið, skal tilfarið silast soleiðis, at tað ikki kemur út í áir ella lækir,

- 5) brunnborari skrásetir boridato í telduskipanina hjá Umhvørvisstovuni, nevnd í § 7, stk. 1, í lógini, í minsta lagi 14 dagar áðrenn, farið verður undir at bora,
- 6) alt borivatn skal ígjøgnum eina botnfellingarskipan, soleiðis at boristøv og annað ikki kemur út í nærumhvørvið,
- 7) markvirðið fyri mongd av boristøvi í borivatni skal í mesta lagi vera 10.000-20.000 mg/l,
- 8) bingjan skal standa í minsta lagi 2 tímaruttan røring, áðrenn borivatnið verður latið út. Er sjónlig borievja í vatninum, hevur brunnborari skyldu til at steðga við útleiðingini og bíða til vatnið er reint,
- 9) stálfóðurrør, sum í minsta lagi eru 6 metrar long, skulu stoypast í minsta lagi 2 metrar niðrum fasta hellu og eftir fyriskrivaðari mannagongd hjá Umhvørvisstovuni,
- 10) brunnborari skal boða kommununi frá beinanvegin varhugi er um, at artesiskt vatn er meira enn 1.000 l/t, og
- 11) borivatn skal ikki leiðast út í lækir, áir, veitir, vøtn, strond, fjøru o. tít. Kommunan kann seta krav um, at borivatn skal burturbeinast í spillivatnsskipan.”

4. Í § 11 verða sum stk. 2-4 sett:
“Stk. 2. Fyri ummæli eftir § 5, stk. 1, í lógini og fyri mátingar, skrásetingar og ráðgeving sbt. § 7 a í lógini, tekur Jarðfeingi eitt gjald upp á kr. 2.000 fyri hvørt jarðhitahol.
Stk. 3. Installatørurin skal gjalda gjaldið í stk. 2 til Jarðfeingi í seinasta lagi, tá umsókn um loyvi til jarðhitaskipan verður latin kommununi.
Stk. 4. Er gjaldið í stk. 2 ikki goldið til ásettu tíð, steðgar viðgerðin av umsóknini til installatørurin hevur rindað gjaldið.”

§ 2

Henda kunngerð kemur í gildi dagin eftir, at hon er kunnigjörd.

Umhvervismálaráðið, 30. apríl 2025

Margit Stóra (sign.)
landsstýriskvinna

/ Pól E. Egholm (sign.)